

# Birincilərin birincisi

**Oruc MUSTAFAYEV**

Məlumdur ki, ölkəmizdə istedadlı uşaqların aşkara çıxarılması, onların elmi biliklərə həvəsləndirilməsi və rəğbət-ləndirilməsində müxtəlif fənn olimpiadalarının, bilik yarışlarının mühüm əhəmiyyəti var. Təhsil Nazirliyi tərəfindən istedadlı və yaradıcı təfəkkürü ilə fərqlənən şagirdləri aşkar etmək üçün keçirilən fənn olimpiadaları, bir qayda olaraq, ümumtəhsil məktəblərinin IX-XI sinif şagirdləri cəlb olunmaqla Azərbaycan dili və ədəbiyyat, tarix, coğrafiya, riyaziyyat, fizika, kimya, biologiya, informatika fənlə-

## Azərbaycanın gənc istedadlarını tanıyaq

ri üzrə təşkil edilir. Builki yarışlarda xüsusi istedadı və hazırlığı ilə seçilən 30 mindən çox şagird öz bilik və bacarıqlarını nümayiş etdirib. Olimpiadanın nəticələrinə görə, 49 nəfər qızıl, 94 nəfər gümüş, 156 nəfər bürünc olmaqla ümumilikdə 299 nəfər qalib elan edilib. Fənn olimpiadalarının nəticələrinə əsasən, ayrı-ayrı fənlər üzrə qızıl medala layiq görülmüş 8 məktəbli həm də "Birincilərin birinci-

si" adını qazanıb. Şagirdlərimizdən Əli Əliyev kimya, Sircac Yəhyazadə fizika, Vüqar Ruffulla tarix, Ceyhun Əsədov Azərbaycan dili və ədəbiyyat, Ramil Cəbiyev riyaziyyat, Abutalıb Namazov informatika, Cavid Balaməmmədov coğrafiya, Mətin Muradlı biologiya fənləri üzrə "Birincilərin birincisi" nominasiyasında qalib olublar. Gənc zəkalarla daha yaxından tanış olaq.

### "Fənn olimpiadasında medal almaq qürurverici bir hissdır"

*Sircac Yəhyazadə, Sumqayıt şəhər Təbiət elmləri təmayüllü gimnaziyasının şagirdi:* - 2004-cü ildə Sumqayıt şəhərində anadan olub. 2010-cu ildə Sumqayıt şəhərindəki 26 nömrəli tam orta məktəbə daxil olub. 2018-ci ildə Beynəlxalq Elm Olimpiadasında (IJSO) iştirak edib.

- Mənə, Respublika fənn olimpiadaları savadlı və eyni zamanda bacarıqlı, gələcəkdə millətimiz üçün böyük nailiyyətlər əldə edə biləcək insanların seçilməsi üçün əla bilik müsabiqəsidir. Respublika fənn olimpiadasında medal almaq qürurverici bir hissdır. Olimpiada xüsusilə də "Birincilərin birincisi" adına layiq görülmək insana başqa bir həvəs, qürur, həmçinin gələcək müsabiqələr üçün daha qüvvətli bir inam bəxş edir. Gələcəklə bağlı planlarım xeyallarıma çevrilməkdir. Ən böyük xeyalım alim olub bəşəriyyətə xeyri olacaq yeni bir kəşf etməkdir.

### "Adım çəkildiyi an həm sevindim, həm də duyğulandım"

*Mətin Muradlı, Sumqayıt şəhər 15 nömrəli tam orta məktəbin IX sinif şagirdi:* - 2003-cü il noyabrın 6-da Sumqayıt şəhərində anadan olub. 2010-cu ildə Sumqayıt şəhər M.Füzuli adına 15 nömrəli tam orta məktəbin 1-ci sinfinə gedib. Mətin "Birincilərin birincisi" adına layiq görülməsi xəbərini İranda alıb.

- VIII sinifdə oxuyarkən fənn müsabiqəsində topladığım nəticəyə görə aşağı yaş qrupu üzrə olimpiadaya hazırlıq dərslərində iştirak hüququ qazanmışam. Ötən tədris ilində biologiya fənni üzrə Respublika fənn olimpiadasında gümüş medal aldım. Məktəbdə biologiya fənnini tədris edən müəllimim Nəzakət İmaməliyeva, aşağı yaş qrupu hazırlıq dərsləri keçən Elxan Tahirov bu fənni mənə sevdirdilər, bu elmin dərinliklərini professional və maraqlı şəkildə tədris etdilər. Bu dərslərlə yanaşı mən beynəlxalq olimpiadaya hazırlanırdım. Cari tədris ilində keçirilən yuxarı yaş qrupu hazırlıq dərslərinin seçimi imtahanını uğurla verdim. Bir il keçən dərslər müddətində 7 dəfə imtahan verib İBO (Beynəlxalq Biologiya Olimpiadası) komandasına seçildim. Builki Respublika fənn olimpiadasında "Birincilərin birincisi" nominasiyasına layiq görülməyim mənim üçün böyük uğur, nailiyyət və gələcək üçün qurduğum planlarımın başlanğıcıdır. Düzdür, həmin tədbirdə iştirak etməsəm də, inanmırdım ki, yoldaşlarımdan daha həyəcanlı idim. Adım çəkildiyi an həm sevindim, həm də duyğulandım. Bu hissi yaşayandan sonra isə əslində doğru yolda addımladığımıza bir daha əmin oldum. Və dünya olimpiadasına daha möhkəm, əmin və motivasiya ilə hazırlığa "Davam!" dedim. Biz hazırda 4 nəfər olmaqla İran İslam Respublikasına təcrübə keçməyə gəlmişik. Burada öyrəndiklərimiz bizim bilik və bacarığımızı daha da genişləndirir və möhkəmləndirir. 2019-cu ilin 14-21 iyul tarixlərində keçiriləcək Beynəlxalq Biologiya Olimpiadasına hazırlarıq. Açıq, bu, mənim ilk beynəlxalq olimpiadaya iştirakım üçün həyəcanlıyam. Nailiyyət qazanmaq üçün əlimdən gələni əsirgəməyəcəyəm. Bunun üçün bütün komanda yoldaşlarımla da çox çalışırıq. İnşaallah növbəti ildə də beynəlxalq fənn olimpiadasında iştirak edib qalib gəlmək istəyirəm. Növbəti illərdə də fənn olimpiadalarına qatılmağı düşünürəm.



Sirac Yəhyazadə



Mətin Muradlı




Cavid Balaməmmədov



Ceyhun Əsədov




Əli Əliyev



Abutalıb Namazov



Ramil Cəbiyev



Vüqar Ruffulla

Respublika fənn olimpiadası olduqca şəffaf, obyektivdir və həmçinin beynəlxalq standartlara cavab verir. Bu səbəbdən bizim nəzəri nəticələrimiz olduqca yaxşıdır. Düşünürəm ki, Respublika fənn olimpiadasında praktik mərhələ olsa, bizim dünya olimpiadasında nəticələrimiz daha yaxşı olar. Təhsil Nazirliyi bu mərhələdə uğurlu olmağımız üçün bizi 2 dəfə İran İslam Respublikasına təlimə yollayıb. Buna görə nazirliyə şəxsi minnətdarlığımı bildirirəm.

### "Birincilərin birincisi" seçilməyim sürpriz oldu

*Cavid Balaməmmədov, Türkiyə Dəyanət Vəqfi Bakı Türk Liseyinin XI sinif şagirdi:* - 2002-ci ildə Bakıda anadan olub. 2008-ci ildə Neftçi Qurban adına 288 nömrəli tam orta məktəbin birinci sinfinə gedib. 2016-cı ildə isə imtahan verərək Türkiyə Dəyanət Vəqfi Bakı Türk Liseyinə qəbul olub.

- Respublika fənn olimpiadalarına ilk dəfə 10-cu sinifdə qatılmışam. Coğrafiya fənnindən qatıldığım olimpiadada 3-cü yeri layiq görülmüş və bürünc medal qazanmışam. Bu il isə özümü yenidən sınaq qərarına göldüm və coğrafiya fənnindən olimpiadalarla qatıldım. Keçən ildəkindən daha təcrübəli və bilikli şəkildə. İmtahandan çıxandan sonra yaxşı yazdığımı düşünürdüm və düşünürəm mənə yarılmadı. Coğrafiya fənnindən qızıl medala layiq görüldüm. Lakin "Birincilərin birincisi" seçilməyim həm mənim, həm də yaxınlarımla üçün həqiqətən sürpriz oldu. Respublika fənn olimpiadaları bu il də əvvəllər olduğu kimi, yüksək səviyyədə, həm də maraqlı keçdi. Suallar daha konkret və dəqiq idi. Həmçinin biz öz nəticələrimizlə tanış ola və ehtiyac yarandıqda apelyasiyaya müraciət edə bilirdik. Mən bu il apelyasiyaların təşkilindən, obyektivliyindən, xüsusilə müəllimlərin ədalətli qərarından razı qaldım. Mükafatlandırma mərasimi bu il də yüksək səviyyədə keçirildi. Fənn olimpiadaları əməyimizin qiymətləndirilməsi baxımından çox böyük əhəmiyyətə malikdir. Bütün məktəblilərə bu bilik yarışında iştirak etmələrini məsləhət görürdüm. Əldə etdiyim uğura görə Kadir müəllim başda olmaqla liseyimizin müəllim kollektivinə, müəllimlərimə və ailəmə minnətdarlığımı bildirmək istəyirdim.

### "Təhsil naziri tərəfindən təltif olunmaq əlavə sevinc və qürur idi"

*Ceyhun Əsədov, Xaçmaz rayon Qımıl-qışlaq kənd tam orta məktəbinin XI sinif şagirdi:* - 2001-ci il sentyabrın 15-də Xaçmaz rayon Mollabəhran kəndində anadan olub. 2017-ci ildə Mais Rüstəmov adına həmin kənd orta məktəbinin 9-cu sinfini əlaqi kimi bitirib. Sonra Xaçmaz rayon Qımıl-qışlaq kənd tam orta məktəbinə daxil olub. X-XI sinifləri bu məktəbdə oxuyub.

- Məktəbdə keçirilən müxtəlif bilik yarışlarında iştirak edərək müvafiq yerlərə layiq görülmüşəm. Məsələn, rus dili fənni üzrə rayon olimpiadasında qalib gələrək ikinci yeri tutmuşam. Azərbaycan dili və ədəbiyyat fənninə aşağı siniflərdən xüsusi marağım olub və bu fənni sevirdim, IX sinif qədər mənə dərslər Sədud müəllimə təşəkkür edirdim. X sinifdə oxuyarkən isə fənn olimpiadasına qatılmağı qərara aldım və bu iştirak uğursuz olmadı, final mərhələsinə qədər yüksəldim. Medal ala bilməsəm də, Təhsil Nazirliyi tərəfindən iştirakçı sertifikatına layiq görüldüm. Mənim üzərində Qımıl-qışlaq kənd tam orta məktəbinin dil-ədəbiyyat müəllimi Əfsanə xanım ciddi məşğul olurdu. Bu il də fənn olimpiadasına qatıldım. Ən azından medal qazanmağı hədəfləmişdim. Lakin qızıl medal qazanmağı və "Birincilərin birincisi" olmağı gözlemirdim. Həm olimpiadaya, həm də qarşıdakı qəbul imtahanlarına hazırlaşmaq heç də asan deyildi. Olimpiadaya əlavə mənbələrdən istifadə edərək hazırlanırdım. Xüsusi olimpiada sualları ilə işləyirdim. Keçən ilin may ayından etibarən qarşıma məqsəd qoymdu ki, ən azından medal əldə edəcəm. Ötənlik nəticə məni bir az ruhdan saldı, lakin bu nəticə ilə inandım ki, bu müsabiqədə uğur əldə etmək imkanım var.

Qeyd edim ki, imtahanlara hazırlıq məqsədilə "Uğur" hazırlıq kurslarına da gedirdim. Və oradakı ədəbiyyat müəllimin Fidan müəllim idi. Vaxtının çoxunu olimpiada fənninə ayırırdım, amma digər fənləri də kənar qoymamağa çalışırdım. Çox sevinirəm ki, mənə olan etimadı doğruldu bildim. Rayon və məktəbimizi uğurla təmsil etdim.

Mükafatlandırma mərasimi çox möhtəşəm idi. Xüsusilə, bir kənd məktəblisi kimi bu nailiyyəti əldə etmək və şəxsən ölkənin Təhsil naziri

tərəfindən təltif olunmaq əlavə sevinc və qürur idi. Bu uğurda valideynlərimin zəhməti də danılmazdır. Gələcəkdə hüquqşünas olmaq istəyirəm, həmçinin kitab müəllifi olmağı da arzulayıram.

### "Mükafatlandırma mərasimi çox gözəl təşkil olunmuşdu"

*Əli Əliyev, Kimya-biologiya təmayüllü Respublika liseyinin XI sinif şagirdi:* - 2002-ci il 15 iyul tarixində Bakı şəhərinin Zirə qəsəbəsində anadan olub. Orta təhsilinə qəsəbədəki Nüsrət Yaqubov adına 120 nömrəli tam orta məktəbdə başlayıb. VIII sinifdə beynəlxalq fənn olimpiadalarına hazırlıq mərkəzinə keçirilən imtahanlarda kimya fənni üzrə iştirak edib və mərkəzə qəbul olub. Daha sonra mərkəz tərəfindən Kimya-biologiya təmayüllü Respublika liseyində keçirilən dərslərdə iştirak edib. IX sinifdə adətən təhsil müəssisəsinə qəbul olunub. İndiyə qədər müxtəlif beynəlxalq olimpiadalarda - Qazaxıstanın Astana şəhərində keçirilən 51-ci Beynəlxalq Mendeleyev Kimya Olimpiadasında və Rusiyanın Moskva şəhərində keçirilən Meqapolis Olimpiadasında iştirak edib. Meqapolis Olimpiadasında və Niderlandın Neymegen şəhərində keçirilən 14-cü Beynəlxalq Elm Olimpiadasında bürünc medallara layiq görüldü.

- Mən artıq 4 ildir ki, kimya fənni üzrə Respublika fənn olimpiadalarında iştirak edirəm. Olimpiadalarda ilk iştirakım VIII sinifdə olub. Həmin il mənim üçün uğurlu olmasa da sonrakı illərdə müvafiq olaraq gümüş, 2 qızıl medal və "Birincilərin birincisi" nominasiyasına layiq görüldüm. Olimpiada təəssüratların barədə onu deyə bilərəm ki, illər keçdikcə sualların həlli üçün tələb olunan faktiki biliklərin sayı azalır və sualların həlli daha çox məntiqə əsaslanır. Sualların çətinlik səviyyəsində isə heç bir çətinlik hiss etmədim.

Mükafatlandırma mərasimi çox gözəl təşkil olunmuşdu. Mərasim mənim üçün gözəl və maraqlı keçdi. Bundan sonrakı hədəfim ölkəmizi Fransada keçiriləcək 51-ci Beynəlxalq Kimya Olimpiadasında uğurla təmsil etməkdir. Təhsilimi dünyanın nüfuzlu universitetlərindən birində davam etdirmək gələcək planlarım içində ən mühüm yer tutur.

### "Hədəfim Beynəlxalq İnformatika Olimpiadasında uğur qazanmaqdır"

*Abutalıb Namazov, Fizika-riyaziyyat və informatika təmayüllü Respublika liseyinin X sinif şagirdi:* - 2003-cü il aprelin 28-də Bakıda anadan olub. 2009-cu ildə 100 nömrəli tam orta məktəbin 1-ci sinfinə gedib. 2015-ci ildən isə orta təhsilini Fizika-riyaziyyat və informatika təmayüllü Respublika liseyində davam etdirib. 2016-cı ildə Bakı şəhəri üzrə riyaziyyat fənn müsabiqəsində birinci yeri, 2016-cı ildə Respublika fənn olimpiadasında informatika üzrə bürünc, 2017-ci ildə Respublika fənn olimpiadasında informatika fənni üzrə qızıl, 2018-ci ildə Respublika fənn olimpiadasında riyaziyyat üzrə qızıl medallara layiq görüldü. 2019-cu ildə Respublika fənn olimpiadasında informatika fənni üzrə qızıl medal qazanıb və eləcə də "Birincilərin birincisi" nominasiyasında qalib olub. Bu illərdə beynəlxalq olimpiadalarda da uğurlar əldə edib.

2017-ci ildə Avropa Yeniyetmələrin İnformatika Olimpiadasında bürünc, 2018-ci ildə Yeniyetmələrin 22-ci Balkan Riyaziyyat Olimpiadasında gümüş, 2018-ci ildə Yeniyetmələrin Avropa İnformatika Olimpiadasında bürünc, 2019-cu ildə Beynəlxalq Jau-tikov Olimpiadasında gümüş medal qazanıb.

- Hələ aşağı siniflərdən bilik yarışları və olimpiadalarla maraqlı olmuş və uğurlar qazanmışam. Sonrakı illərdə iki fənn üzrə Azərbaycanda yeganə olimpiada iştirakçısı kimi bir çox uğurlar qazanmışam.

Hazırda ən böyük hədəfim Azərbaycanda keçiriləcək Beynəlxalq İnformatika Olimpiadasında uğur qazanmaqdır. Bunun üçün çox çalışıram. Respublika fənn olimpiadası bu il ADA Universitetində yüksək səviyyədə və İOI (Beynəlxalq İnformatika Olimpiadası) sistemi üzrə keçirildi. Fikrimcə, bu, böyük irəliləyişdir. Gələcək hədəfim isə kompüter elmləri sahəsində təhsilimi davam etdirməkdir.

### "İkinci dəfə "Birincilərin birincisi" oldum"

*Ramil Cəbiyev, Fizika-riyaziyyat və informatika təmayüllü Respublika*

*liseyinin XI sinif şagirdi:* - 2002-ci il iyunun 10-da Bakıda anadan olub. 2008-ci ildə 132-134 nömrəli təhsil kompleksinin I sinfinə daxil olub. İbtidai təhsil pilləsini bitirdikdən sonra 2012-ci ildə Türkiyə Dəyanət Vəqfi Bakı Türk Liseyinin V sinfinə qəbul olub. Kiçik yaşlardan riyaziyyata olan marağı onu tez-tez müsabiqələrə sövq edib. Belə ki, 2013-cü ildə Təhsil Nazirliyinin keçirdiyi "İstedad axtarışı" müsabiqəsində iştirak edib və birincilik qazanıb. 2014-cü ildə yüksək nəticələrlə akademik Zərifə Əliyeva adına liseyin eksperimental siniflərinə qəbul olub.

- Mən VII sinifdən beynəlxalq olimpiadalarda Azərbaycanı təmsil edirəm. Bu illər ərzində həm Respublika, həm də beynəlxalq olimpiadalarda bir sıra nailiyyətlər əldə etmişəm. 3 qızıl, 5 gümüş, 4 bürünc medala layiq görülmüşəm. Honkonq, Braziliya, Rumıniya, Makedoniya, Albaniya, Qazaxıstan, Bolqarıstan, Rusiya və digər bu kimi ölkələrdə beynəlxalq olimpiadalarda iştirakım mənə ölkəmin milli-mənəvi dəyərləri, adət-ənənələri ilə digər ölkə iştirakçıları yaxından tanış etməyimə imkan yaradıb. 2016-cı ildə Respublika fənn olimpiadalarında "Birincilərin birincisi" adına layiq görüldüm. Mən çox xoşbəxtəm ki, bu il həmin nəticəni göstərərək ikinci dəfə "Birincilərin birincisi" oldum. Mənim üçün çox qürurvericidir ki, ölkəmi Beynəlxalq Riyaziyyat Olimpiadasında təmsil edirəm və Azərbaycan bayrağını yüksəklərə dalğalandırıram. Bu il keçirilən Respublika fənn olimpiadası riyaziyyat fənni üzrə sualların özünəməxsus, orijinal olması ilə seçilirdi. Olimpiada, dəyərdim ki, çox yüksək səviyyədə keçirildi. İştirakçılar gözəl hədiyyələrlə təltif olundu.

Qarşıda məni iyul ayında İngiltərədə keçiriləcək Beynəlxalq Riyaziyyat Olimpiadası gözləyir. Hazırda Azərbaycan komandası intensiv şəkildə bu olimpiadalarla hazırlanır. Ümid edirəm ki, bu olimpiadada komanda olaraq ölkəmizi layiqli şəkildə təmsil edəcəm və Azərbaycan bayrağını yüksəklərə qaldıracağıq. Fürsətdən istifadə edib, bu illər ərzində mənə dəstək olan hər kəsə, Təhsil Nazirliyinə, valideynlərimə, müəllimlərimə öz təşəkkürlərimi bildirirəm.

### "Olimpiada mənim üçün çox uğurlu keçdi"

*Vüqar Ruffulla, Bakı şəhəri 261 nömrəli tam orta məktəb-liseyin XI sinif şagirdi:* - 2002-ci il yanvarın 6-da Bakı şəhərində anadan olub. 2008-ci ildə İlham Məmmədov adına 261 nömrəli məktəb-liseyin 1-ci sinfinə qəbul olub.

- Respublikamızda hər il keçirilən fənn olimpiadalarının çox böyük əhəmiyyəti vardır. Belə müsabiqələr istedadlı şagirdlərin aşkar edilməsində böyük rol oynayır. Ancaq nailiyyət əldə etmək üçün çox çalışmaq lazımdır və mən də fənn olimpiadasına qatılmaq üçün öz üzərində çox işlədim. Uğura gedən yol çətin və sərfəlidir və mən buna nail oldum. Olimpiada mənim üçün çox uğurlu keçdi. 2018-ci ildə tarix fənni üzrə qızıl medal qazanaraq "Birincilərin birincisi" nominasiyasına layiq görülmüşdüm. Bu il də uğurumu bir daha təkrarlayaraq yenidən "Birincilərin birincisi" nominasiyasına layiq görüldüm. Bu, məni sevindirir.

Hədəfim hüquqşünas olmaqdır. Bunun üçün qəbul imtahanında iştirak etdim və 672 bal topladım. Sonda üzərində əməyi olan bütün müəllimlərimə dərin təşəkkürümü bildirirəm.